

ದಿ: 17-11-2021 ರಂದು ಸಾಕ್ಷಿಯನ್ನು ಕರೆಯಿಸಿ ಪ್ರಮಾಣ ವಚನ ಭೋದಿಸಲಾಯಿತು.

ಮುಂದುವರೆದ ಪಾಟೀ ಸವಾಲು: ಶ್ರೀ ಸಿ ವಿ ಕೆ ವಕೀಲರಿಂದ

23. ನಾನು ಈ ದಾವೆಯನ್ನು 2 ಆಸ್ತಿಗಳ ಮೇಲೆ ಹೂಡಿರುತ್ತೇನೆ. 1 ಮತ್ತು 2ನೇ ಪ್ರತಿವಾದಿಗಳಿಗೆ 2 ಪ್ರತ್ಯೇಕ ದಾನ ಪತ್ರಗಳು ಆಗಿರುತ್ತವೆ. ಆ ಎರಡು ದಾನಪತ್ರಗಳನ್ನು ನಾನು ನ್ಯಾಯಾಲಯಕ್ಕೆ ಹಾಜರುಪಡಿಸಿಲ್ಲ. ಆ ದಾನಪತ್ರಗಳ ಬಗ್ಗೆ ನನ್ನ ವಾದ ಪತ್ರದಲ್ಲಿ ಹೇಳಿಲ್ಲ. ದಾವಾ ಆಸ್ತಿಗಳು ಮಾರಾಟಕ್ಕಿವೆ ಎಂದು 2ನೇ ಪ್ರತಿವಾದಿಯ ಗಂಡ ಶಿವಲಿಂಗಯ್ಯರವರು ಹೇಳಿದ್ದರು. ಶಿವಲಿಂಗಯ್ಯರವರು ನಮ್ಮ ಊರಿನವರಾಗಿರುತ್ತಾರೆ. ಶಿವಲಿಂಗಯ್ಯರವರು ಚೀಟಿ ವ್ಯವಹಾರದಲ್ಲಿ ಸಾಲ ಮಾಡಿದ್ದರು ಎಂದರೆ ಗೊತ್ತಿಲ್ಲ. ಶಿವಲಿಂಗಯ್ಯ ಹಾಗೂ ಅವರ ತಂದೆಯವರು ಚೀಟಿ ವ್ಯವಹಾರದಲ್ಲಿ ನಷ್ಟ ಅನುಭವಿಸಿ ಲಕ್ಷಾಂತರ ರೂ ಸಾಲ ಮಾಡಿದ್ದು ನನ್ನ ಮುಂದೆ ಹೇಳಿರುತ್ತಾರೆ ಎಂದರೆ ಸರಿಯಲ್ಲ. ಆ ಸಾಲದ ಮರುಪಾವತಿಗೆ ನನ್ನ ಕಡೆಯಿಂದ 1 ಲಕ್ಷ ರೂ ಸಾಲ ಕೇಳಿದ್ದರು ಎಂದರೆ ಸರಿಯಲ್ಲ. ಆ ಸಾಲದ ಭದ್ರತೆಗಾಗಿ ನಿಪಿ 1 ನ್ನು ನಾನು ಬರೆಸಿಕೊಂಡಿರುತ್ತೇನೆ ಎಂದರೆ ಸರಿಯಲ್ಲ.

24. ನಿಪಿ 1 ಆದಾಗ ಪ್ರತಿವಾದಿಗೆ ನಾನು ಒಟ್ಟು 12 ಲಕ್ಷ ಮುಂಗಡ ಹಣವನ್ನು ಕೊಟ್ಟಿರುತ್ತೇನೆ. ಅದರಲ್ಲಿ 10 ಲಕ್ಷ ರೂಗಳ ಚೆಕ್ ನ್ನು 2ನೇ ಪ್ರತಿವಾದಿಯ ಹೆಸರಿನಲ್ಲಿ ಕೊಟ್ಟಿರುತ್ತೇನೆ. 2 ಲಕ್ಷ ರೂ ನಗದು ಹಣವನ್ನು 2ನೇ ಪ್ರತಿವಾದಿಗೆ ಕೊಟ್ಟಿರುತ್ತೇನೆ. ಎಷ್ಟು ಮುಖಬೆಲೆಯ ನೋಟುಗಳನ್ನು ಕೊಟ್ಟಿರುತ್ತೇನೆ ನೆನಪಿಲ್ಲ. ನಿಪಿ 1 ಆದ ದಿನ 1ನೇ ಪ್ರತಿವಾದಿಯ ಹೆಸರಿಗೆ ಯಾವುದೇ ಚೆಕ್ ನ್ನು ಕೊಟ್ಟಿಲ್ಲ. ನಿಪಿ 1 ನೊಂದಣಿಯಾಗುವ ಒಂದು ದಿನದ ಮುಂಚೆ ಕ್ರಯದ ಮೊತ್ತದ ಬಗ್ಗೆ ಮಾತುಕತೆ ಮಾಡಿದ್ದೆವು. ಮಾತುಕತೆ ನನ್ನ ಕಾರ್ಖಾನೆಯಲ್ಲಿ ಆಗಿತ್ತು. ಮಾತುಕತೆಗೆ ಪ್ರತಿವಾದಿಗಳು ಮತ್ತು ಶಿವಲಿಂಗಯ್ಯ ಇದ್ದರು. ಮಾತುಕತೆ ವಿಷಯವನ್ನು ನಿಪಿ 1ರಲ್ಲಿ ಸೇರಿಸಿಲ್ಲ. ದಾವಾ ಆಸ್ತಿಯ ಸ್ವಾಧೀನತೆಯನ್ನು ಪ್ರತಿವಾದಿಗಳ ತಾಯಿ ಲೋಲಾಕ್ಷಮ್ಮ ಹೊಂದಿರುತ್ತಾರೆ ಎಂದರೆ ನಿಜ. ಲೋಲಾಕ್ಷಮ್ಮರವರು ಖರೀದಿ ಮಾತುಕತೆಗೆ ಬಂದಿರುವುದಿಲ್ಲ. ಲೋಲಾಕ್ಷಮ್ಮರವರು ನೊಂದಣಿ ಕಛೇರಿಗೆ ಬಂದಿರುತ್ತಾರೆ. ನಿಪಿ 1 ರ ಮೇಲೆ ಲೋಲಾಕ್ಷಮ್ಮರವರ ಸಹಿಯನ್ನು ಪಡೆದುಕೊಂಡಿರುವುದಿಲ್ಲ. ಲೋಲಾಕ್ಷಮ್ಮರವರು ಖರೀದಿ ಮಾತುಕತೆ ಮತ್ತು ನೊಂದಣಿ ಕಛೇರಿಗೆ ಬಂದಿಲ್ಲ ಈ ಬಗ್ಗೆ ನಿಪಿ 1 ರಲ್ಲಿ ನಮೂದು ಇಲ್ಲ ಎಂದರೆ ಸರಿಯಲ್ಲ.

25. ನಿಪಿ 1 ಆದ 7 ತಿಂಗಳ ನಂತರ ಪ್ರತಿವಾದಿಗಳನ್ನು ಭೇಟಿ ಮಾಡಿಲ್ಲ. ನಿಪಿ 1 ಆದ 7 ತಿಂಗಳ

ನಂತರ ಪ್ರತಿವಾದಿಗಳಿಗೆ ನೋಟಿಸ್ ಕೊಟ್ಟಿರುತ್ತೇನೆ. ಪ್ರತಿವಾದಿಗಳಿಗೆ 2 ಲಕ್ಷ ರೂ ಬಾಕಿ ಹಣವನ್ನು ಕೊಡಲು ಹಣವನ್ನು ಇಟ್ಟುಕೊಂಡಿರುತ್ತೇನೆ. ನನ್ನ ಬ್ಯಾಂಕ್ ಖಾತೆಯಲ್ಲಿ ಅಷ್ಟೊಂದು ಹಣ ಇದೆ ಎಂದು ತೋರಿಸಲು ದಾಖಲೆಗಳನ್ನು ಹಾಜರುಪಡಿಸಿಲ್ಲ.

26. ದಾನ ಪತ್ರ ಪ್ರತಿವಾದಿಗಳಿಗೆ ಜಂಟಿ ಹೆಸರಿನಲ್ಲಿ ಆಗಿರುತ್ತದೆ ಎಂದರೆ ನಿಜ. ಆದ ಕಾರಣ ನಿಪಿ 1 ರ ಮೇಲೆ 1ನೇ ಪ್ರತಿವಾದಿಯ ಸಹಿಯನ್ನು ಪಡೆದುಕೊಂಡಿರುತ್ತೇನೆ ಎಂದರೆ ಸರಿಯಲ್ಲ. 1ನೇ ಪ್ರತಿವಾದಿಗೆ ನಿಪಿ 1 ರ ಅನ್ವಯ ಯಾವುದೇ ಹಣ ಕೊಟ್ಟಿಲ್ಲ ಎಂದರೆ ಪ್ರತಿವಾದಿಗಳು ಜೊತೆಯಲ್ಲಿಯೇ ಇದ್ದರು 2ನೇ ಪ್ರತಿವಾದಿ ಹಣ ಪಡೆದಿರುತ್ತಾರೆ ಎಂದು ಹೇಳುತ್ತಾರೆ. 2ನೇ ಪ್ರತಿವಾದಿಯ ಗಂಡನಿಗೆ ಹಣದ ಅವಶ್ಯಕತೆ ಇದ್ದಿದ್ದರಿಂದ ಸಾಕ್ಷಿಯಾಗಿ ಸಹಿ ಮಾಡಬೇಕೆಂದು ಕರೆದಿದ್ದರಿಂದ 2ನೇ ಪ್ರತಿವಾದಿ ಸಹಿ ಮಾಡಿರುತ್ತಾರೆ ಎಂದರೆ ಸರಿಯಲ್ಲ. ನಿಪಿ 1 ರ ಬಗ್ಗೆ 1ನೇ ಪ್ರತಿವಾದಿಗೆ ಯಾವುದೇ ಮಾಹಿತಿ ಕೊಡದೇ ಸಹಿಯನ್ನು ಮಾತ್ರ ಪಡೆದಿರುತ್ತೇವೆ ಎಂದರೆ ಸರಿಯಲ್ಲ.

27. ನೊಂದಣಿ ಕಛೇರಿ ಬೆಳಿಗ್ಗೆ 10.30 ರಿಂದ ಸಾಯಂಕಾಲ 5.00 ಗಂಟೆಯವರೆಗೆ ನೊಂದಣಿ ಕಾರ್ಯಗಳು ನಡೆಯುತ್ತವೆ ಎಂದರೆ ನಿಜ. ನಿಪಿ 1 ಸಾಯಂಕಾಲ 4.30 ವರೆಗೆ ನೊಂದಣಿಯಾಗಿರುತ್ತದೆ ಎಂದರೆ ನಿಜ. ಆದ ಕಾರಣ ನೊಂದಣಿಯಾಗುವುದು ವಿಳಂಬವಾಗುತ್ತದೆ ಎಂದು ಪ್ರತಿವಾದಿಗಳಿಗೆ ನಿಪಿ 1ರ ಮಾಹಿತಿಯನ್ನು ಕೊಡದೇ ಅವರ ಸಹಿಗಳನ್ನು ಪಡೆದಿರುತ್ತೇನೆ ಎಂದರೆ ಸರಿಯಲ್ಲ. ನಿಪಿ 1ನ್ನು ಸಾಲದ ಭದ್ರತೆಗಾಗಿ ಪಡೆದುಕೊಂಡಿದ್ದು ಕ್ರಯಕ್ಕಾಗಿ ಅಲ್ಲ ಎಂದರೆ ಸರಿಯಲ್ಲ.

28. ಇಂದಿರಮ್ಮರವರು ಅರೆಕಾ ಕಾರ್ಖಾನೆಯನ್ನು ನಡೆಸುತ್ತಿದ್ದು ಅದು ಅವರ ಆದಾಯದ ಮೂಲ ಆಗಿರುತ್ತದೆ. ಇಂದಿರಮ್ಮರವರು ಆದಾಯ ತೆರಿಗೆ ಪಾವತಿ ಮಾಡುತ್ತಾರೆ. ಕ್ರಯದ ಕರಾರು ಪತ್ರದ ಆಸ್ತಿ ನನ್ನ ಊರಿಗೆ ಹತ್ತಿರ ಆಗಿರುವುದರಿಂದ ಇಂದಿರಮ್ಮರವರ ಹೆಸರಿಗೆ ಮಾಡಿಸದೇ ನನ್ನ ಹೆಸರಿಗೆ ಮಾಡಲಾಗಿದೆ. ನನ್ನ ಹೆಸರಿಗೆ ನಿಪಿ 1 ನೊಂದಣಿಯಾದರೆ ಸಾಲ ಪತ್ರ ಎಂದು ಗೊತ್ತಾಗುತ್ತದೆ ಇಂದಿರಮ್ಮರವರ ಹೆಸರಿಗೆ ನೊಂದಣಿಯಾದರೆ ಅದು ಬೇರೆ ಪತ್ರ ಎಂದು ಗೊತ್ತಾಗುತ್ತದೆ ಎಂಬುದನ್ನು ಅರಿತುಕೊಂಡು ನನ್ನ ಹೆಸರಿಗೆ ನೊಂದಣಿ ಮಾಡಿಸಿಕೊಂಡಿರುತ್ತೇನೆ ಎಂದರೆ ಸರಿಯಲ್ಲ.

29. ನ್ಯಾಯಾಲಯ ಕೇಳಿದರೆ ಇಂದಿರಮ್ಮರವರ ಬ್ಯಾಂಕ್ ದಾಖಲೆಗಳನ್ನು ಹಾಜರುಪಡಿಸುತ್ತೇನೆ. ಇಂದಿರಮ್ಮರವರ ಬ್ಯಾಂಕ್ ಖಾತೆಯ ನಂಬರ್ ನೆನಪಿಲ್ಲ. ಸಾಕ್ಷಿಗೆ ಈಗ ಒಂದು ಅಕೌಂಟ್ ನಂಬರನ್ನು ಓದಿ ಹೇಳಲಾಗಿ ಅದು ನನ್ನ ಹೆಂಡತಿಯ ಖಾತೆ ನಂಬರ್ ಎಂದರೆ ನೆನಪಿಲ್ಲ. ಶಿವಲಿಂಗಯ್ಯರವರು ಸಾಲಕ್ಕಾಗಿ ಹಣ ಕೇಳಿದ್ದು ನಾನು ಹಣವನ್ನು ಸಾಲವಾಗಿ ಕೊಟ್ಟಿದ್ದು ಕ್ರಯಕ್ಕೆ ಕೊಟ್ಟಿರುವುದಿಲ್ಲ ಎಂದರೆ ಸರಿಯಲ್ಲ. ಶಿವಲಿಂಗಯ್ಯರವರು 2 ಶೇಕಡಾ ಬಡ್ಡಿ ಮೇಲೆ ಸಾಲ ಹಿಂತಿರುಗಿಸಲು ಒಪ್ಪಿದ್ದರು ಎಂದರೆ ಸರಿಯಲ್ಲ. ಶಿವಲಿಂಗಯ್ಯರವರು ನನಗೆ ಅಸಲಿನಲ್ಲಿ 40 ಸಾವಿರ ರೂ ಹಣವನ್ನು ಪ್ರತಿ ತಿಂಗಳು

ಕೊಡುತ್ತಾ ಬಂದಿರುತ್ತಾರೆ ಎಂದರೆ ಸರಿಯಲ್ಲ.

30. ಸಾಮಾನ್ಯವಾಗಿ 1 ಅಥವಾ 2 ಲಕ್ಷ ರೂ ಹಣವನ್ನು ಸಾಲವಾಗಿ ಕೊಡಬೇಕಾದರೆ ಚೆಕ್ ಅಥವಾ ಅನ್ ಡಿಮ್ಯಾಂಡ್ ಮೂಲಕ ಕೊಡಲಾಗಿದೆ ಎಂದರೆ ನಿಜ. 10 ರಿಂದ 15 ಲಕ್ಷ ರೂ ಸಾಲ ಕೊಡಬೇಕಾದರೆ ಒಂದು ಪತ್ರವನ್ನು ಮಾಡಿಕೊಂಡು ಸಾಲ ಕೊಡುತ್ತಾರೆ ಎಂದರೆ ಗೊತ್ತಿಲ್ಲ. ನಾನು ಮಾಗಡಿ ನ್ಯಾಯಾಲಯದಲ್ಲಿ ಚೆಕ್ ಬೌನ್ಸ್ ಕೇಸುಗಳನ್ನು ಹೂಡಿರುತ್ತೇನೆ ಎಂದರೆ ಸರಿಯಲ್ಲ. ಸಿ ಸಿ ನಂ. 68/2014 ನ್ನು ಶಿವರಾಜ್ ರವರ ವಿರುದ್ಧ ಹೂಡಿರುತ್ತೇನೆ ಎಂದರೆ ನಿಜ. ಸಾಕ್ಷಿಗೆ ಈಗ ಸಿ ಸಿ ನಂ 68/2014 ರ ಆದೇಶದ ಪುಟದ ದೃಢೀಕೃತ ನಕಲು, ಮುಖ್ಯ ವಿಚಾರಣೆಯ ದೃಢೀಕೃತ ನಕಲು ಮತ್ತು ವಿನಾಯಿತಿ ಅರ್ಜಿಯ ದೃಢೀಕೃತ ನಕಲನ್ನು ನೋಡಿ ಒಪ್ಪಿದ್ದು ಅವುಗಳನ್ನು ನಿಡಿ 1 ರಿಂದ 3 ಎಂದು ಗುರುತಿಸಲಾಯಿತು. ನಾನು ನಿಂಗರಾಜುರವರ ವಿರುದ್ಧ ಸಿ ಸಿ ನಂ 518/2015 ನ್ನು ಹೂಡಿರುತ್ತೇನೆ ಎಂದರೆ ನಿಜ. ಸಾಕ್ಷಿಗೆ ಸಿ ಸಿ ನಂ 518/2015 ರ ಆದೇಶದ ಪುಟದ ದೃಢೀಕೃತ ನಕಲು, ದೂರಿನ ದೃಢೀಕೃತ ನಕಲು, 3 ದೂರುಗಳ ದೃಢೀಕೃತ ನಕಲುಗಳು ಹಾಗೂ ಜಂಟಿ ಮೆಮೋವನ್ನು ನೋಡಿ ಗುರುತಿಸಿದ್ದು ಅವುಗಳನ್ನು ನಿಡಿ 4 ರಿಂದ 8 ಎಂದು ಗುರುತಿಸಲಾಯಿತು. ಸಾಕ್ಷಿ ಮುಂದುವರೆದು ನಿಡಿ 4 ರಿಂದ 8 ಒಂದೇ ದೂರು ಆಗಿದ್ದು ಅವುಗಳು ಜ್ಯುರಿಸ್‌ಡಕ್ಷನ್ ಆದಾರದ ಮೇರೆಗೆ ಒಂದು ನ್ಯಾಯಾಲಯದಿಂದ ಇನ್ನೊಂದು ನ್ಯಾಯಾಲಯಕ್ಕೆ ವರ್ಗಾವಣೆಯಾಗಿರುತ್ತವೆ ಎಂದು ಹೇಳುತ್ತಾರೆ. ನಿಂಗರಾಜುರವರ ವಿರುದ್ಧ ಹೂಡಿದ ದೂರು ಮುಕ್ತಾಯಗೊಂಡಿದು ಶಿವರಾಜ್ ರವರ ವಿರುದ್ಧ ಹೂಡಿದ ದೂರಿನಲ್ಲಿ ಶಿವರಾಜುರವರು ತೀರಿಕೊಂಡಿರುತ್ತಾರೆ. ಈ ಎರಡು ದೂರುಗಳನ್ನು ಹೊರತುಪಡಿಸಿ ಬೇರೆ ದೂರುಗಳು ಚಾಲ್ತಿಯಲ್ಲಿರುವುದಿಲ್ಲ. ಕಳೆದ ಐದಾರು ವರ್ಷಗಳಿಂದ ಎಷ್ಟು ಚೆಕ್ ಬೌನ್ಸ್ ಪ್ರಕರಣಗಳನ್ನು ಹೂಡಿರುತ್ತೇನೆ ಎಂದರೆ ಈ ಎರಡು ಪ್ರಕರಣಗಳನ್ನು ಹೊರತುಪಡಿಸಿ ಬೇರೆ ಹೂಡಿಲ್ಲ ಎಂದು ಹೇಳುತ್ತಾರೆ.

31. ನಾನು ಕೆ ಎಸ್ ಆರ್ ಟಿ ಸಿ ಯಿಂದ ನಿವೃತ್ತಿ ಆದಾಗಿನಿಂದ ಈ ರೀತಿಯ ವ್ಯವಹಾರಗಳನ್ನು ಮಾಡುತ್ತಾ ಬಂದಿರುತ್ತೇನೆ ಎಂದರೆ ಸರಿಯಲ್ಲ. ನಾನು ಸಾಲದ ಹಣ ಸಣ್ಣದಿದ್ದರೆ ಚೆಕ್ ಪಡೆಯುತ್ತಿದ್ದು ಹೆಚ್ಚಿಗೆ ಇದ್ದರೆ ಪತ್ರಗಳನ್ನು ಪಡೆಯುತ್ತೇನೆ ಎಂದರೆ ಸರಿಯಲ್ಲ. ನಿಪಿ 1 ಸಾಲದ ವ್ಯವಹಾರಕ್ಕೆ ಸಂಬಂಧಿಸಿದ್ದು ನಮ್ಮಗಳ ಮಧ್ಯೆ ಕ್ರಯದ ವ್ಯವಹಾರ ಆಗಿಲ್ಲ ಎಂದರೆ ಸರಿಯಲ್ಲ. 1 ನೇ ಪ್ರತಿವಾದಿಗೆ ನಿಪಿ 1 ಬಗ್ಗೆ ಯಾವುದೇ ಮಾಹಿತಿ ಇಲ್ಲದೇ ಇದ್ದರೂ ಸಹ ಅವರನ್ನು ಈ ದಾವೆಯಲ್ಲಿ ಸುಳ್ಳು ಪಕ್ಷಗಾರರನ್ನಾಗಿ ಮಾಡಿರುತ್ತೇವೆ ಎಂದರೆ ಸರಿಯಲ್ಲ.

ಮರು ವಿಚಾರಣೆ ಇಲ್ಲ.

(ಉಖ್ತ ಲೇಖನವನ್ನು ತೆರೆದ ನ್ಯಾಯಾಲಯದಲ್ಲಿ ಬೆರಳಚ್ಚು ಮಾಡಲಾಯಿತು)

ಓ ಹೇ ಕೇ ಸ ಇ ಎ ಓ

ಅಪರ ಹಿರಿಯ ಸಿವಿಲ್ ನ್ಯಾಯಾಧೀಶರು,
ಮಾಗಡಿ.